

श्री ५ को सरकार

कानून तथा न्याय मन्त्रालय

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले बनाइबक्सेको तल लेखिएबमोजिमको ऐन सर्वसाधारणको जानकारीको लागि प्रकाशित गरिएको छः-

२०२७ सालको ऐन नं. २६

स्वस्तिश्री गिरिराजचक्रचूडामणि नरनारायणेत्यादि विविध विरुदावली विराजमान मानोन्नत महेन्द्रमाला परम नेपालप्रतापभास्कर ओजस्विराजन्य परम गौरवमय तेजस्वी त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद परम प्रोज्ज्वल नेपालतारा परम पवित्र ॐरामपट्ट परम ज्योतिर्मय सुविख्यात त्रिशक्तिपट्ट परम सुप्रसिद्ध प्रबल गोरखादक्षिणबाहु परमाधिपति अतिरथी परम सेनाधिपति श्री श्री श्री श्रीमन्महाराजाधिराज महेन्द्र वीर विक्रम शाहदेव देवानाम् सदा समर-विजयिनाम् ।

नेपाल मजदूर संगठन ऐनलाई संशोधन गर्न बनेको ऐन

प्रस्तावनाः- नेपाल मजदूर संगठन ऐन, २०२५ (यसपछि मूल ऐन भनिएको) लाई संशोधन गर्न बाञ्छनीय भएकोले,

श्री ५ महाराजाधिराज महेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले यो ऐन बनाइबक्सेको छ ।

१. संक्षिप्त नाम र प्रारम्भः- (१) यस ऐनको नाम "नेपाल मजदूर संगठन (पहिलो संशोधन) ऐन, २०२७" रहेकोछ ।

(२) यो ऐन तुरुन्त प्रारम्भ हुनेछ ।

२. मूल ऐनको दफा ८ मा संशोधनः- मूल ऐनको दफा ८ को उप-दफा (३) को सट्टा देहायको उप-दफा (३) राखिएको छः-

(३) औद्योगिक मजदूर र यातायात मजदूर प्रारम्भिक सभाको सदस्यहरूले आ-आफ्नो सभाको प्रारम्भिक कार्य समितिको निमित्त आफू मध्येबाट १ जना सभापति, १ जना उप-सभापति, १ जना सचिव, १ जना कोषाध्यक्ष र देहायबमोजिमको संख्यामा अन्य सदस्यहरूको निर्वाचन गर्नेछन्ः-

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(क) ५० साधारण सदस्य संख्यामा ३ जना ।

(ख) त्यसपछिको प्रत्येक ५० साधारण सदस्य संख्यामा २ जना थप ।

तर, पदाधिकारी बाहेक जम्मा सदस्य संख्या ७ भन्दा बढी हुने छैन ।

यो उप-दफा (३) यो ऐन प्रारम्भ भएपछि गठन हुने प्रारम्भिक कार्य समितिको सम्बन्धमा मात्र लागू हुनेछ ।

३. मूल ऐनको दफा ६ मा संशोधनः— मूल ऐनको दफा ६ को उप-दफा (२) को सट्टा देहायको उप-दफा (२) राखी उप-दफा (३) खारेज गरिएकोछः—

(२) औद्योगिक मजदूर र यातायात मजदूर केन्द्रीय सभाका सदस्यहरूले आ-आफ्नो सभाको केन्द्रीय कार्य समितिका निमित्त आफू मध्येबाट १ जना सभापति, १ जना उप-सभापति, १ जना सचिव, १ जना कोषाध्यक्ष र अन्य ७ जना सदस्यहरूको निर्वाचन गर्नेछन् ।

४. मूल ऐनको दफा १० मा संशोधनः— मूल ऐनको दफा १० को उप-दफा (३) र (४) को सट्टा देहायको उप-दफा (३) र (४) राखिएको छः—

(३) केन्द्रीय अधिवेशनका सदस्यहरूले आफू मध्येबाट निर्वाचन गरी पठाएको १ जना सभापति, १ जना उप-सभापति, १ जना सचिव, १ जना कोषाध्यक्ष र केन्द्रीय परिषद्का सदस्यहरूले आफू मध्येबाट निर्वाचन गरी पठाएका ७ जना सदस्यहरूको केन्द्रीय कार्य समितिको गठन हुनेछ । तर प्रत्येक केन्द्रीय सभाबाट कम्तीमा २ जना सदस्यहरूको प्रतिनिधित्व हुनु पर्नेछ ।

(४) संगठनबाट राष्ट्रिय पञ्चायतको सदस्य पदमा निर्वाचित सदस्यको राष्ट्रिय पञ्चायतको सदस्यताको पदावधि समाप्त भएपछि पनि सो रिक्तस्थानको पूर्तिको लागि निर्वाचन नभएसम्म निज केन्द्रीय अधिवेशनको सदस्य पदमा कायमै रहेको मानिनेछ ।

५. मूल ऐनको दफा १७ मा संशोधनः— मूल ऐनको दफा १७ को सट्टा देहायबमोजिमको दफा १७ राखिएको छः—

१७. केन्द्रीय अधिवेशनको बैठक र काम तथा कर्तव्यः— (१) संगठनको केन्द्रीय अधिवेशन केन्द्रीय कार्य समितिका सभापतिले तोकेको स्थान, समय र मितिमा बस्नेछ ।

(२) केन्द्रीय अधिवेशनले संगठनको कार्य प्रगति र समस्याको अवलोकन तथा मूल्याङ्कन गरी आफ्नो सुझाव सहितको प्रतिवेदन श्री ५ को सरकार समक्ष पेश गर्नेछ ।

६. मूल ऐनको दफा १८ मा संशोधनः— मूल ऐनको दफा १८ को सट्टा देहायबमोजिमको दफा १८ राखिएको छः—

१८. एकभन्दा बढी कार्य समितिको पदाधिकारी रहन नपाउने:- (१) संगठनको कुनै तहको पदाधिकारी संगठनको माथिल्लो तहको पदाधिकारीमा निर्वाचन भएमा निज तल्लो तहको पदाधिकारी पदबाट स्वतः खारेज हुनेछ ।

(२) संगठनको कुनै तहको पदाधिकारी संगठनको तल्लो तहको पदाधिकारीको निर्वाचनमा उम्मेदवार हुन चाहेमा निजले माथिल्लो तहबाट राजिनामा दिनु पर्नेछ ।

तर, यो उप-इफा प्रारम्भ हुँदाको बखत संगठनको कुनै तहको पदाधिकारी वा सदस्य पदमा बहाल रहेका व्यक्तिले आफ्नो पदावधिसम्म संगठनको सोही तह वा सोभन्दा तल्लो तहको पदाधिकारी वा सदस्य पदको निर्वाचनमा एक पटक भाग लिन पाउनेछ ।

७. मूल ऐनको दफा २२ मा संशोधन:- मूल ऐनको दफा २२ को उप-दफा (४) मा रहेको “वा मनोनयन” भन्ने शब्दहरू झिकिएको छ ।

८. मूल ऐनको दफा २३ मा संशोधन:- मूल ऐनको दफा २३ को उप-दफा (१) मा रहेको “मनोनयन वा” भन्ने शब्दहरू झिकिएको छ ।

९. शंका निवारण:- शंका निवारणको लागि स्पष्ट गरिन्छ कि यो ऐन प्रारम्भ हुँदाको बखत संगठनको विभिन्न तहका कार्य समितिहरूमा मनोनीत भई राखेका सचिव, कोषाध्यक्ष, र सदस्यहरू आफ्नो पदावधिसम्म सो पदमा कायम भई रहनमा यस ऐनमा लेखिएको कुनै कुराले बाधा पुऱ्याएको मानिने छैन ।

लालमोहर सदर मिति - २०२७।१२।३०।२

आज्ञाले-

चूडामणिराज सिंह मल्ल
श्री ५ को सरकारको सचिव

श्री ५ को सरकारको छापाखानामा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।